

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyē kiṣkindhākāṇḍē*

**॥ dvātriṃśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ dvātriṃśaḥ sargaḥ ॥

*hanumatā cintākulasya sugrīvasya prabōdhanam*

aṅgadasya vacaḥ śrutvā  
sugrīvaḥ sacivaiḥ saha |  
lakṣmaṇaṃ kupitaṃ śrutvā  
mumōcāsanamātmavān ॥ 4.32.1 ॥

sa ca tānabravīd vākyaṃ  
niścītya gurulāghavam |  
mantrajñān mantrakuśalō  
mantrēṣu pariniṣṭhitaḥ ॥ 4.32.2 ॥

na mē durvyāhṛtaṃ kiñci -  
nnāpi mē duranuṣṭhitam |  
lakṣmaṇō rāghavabhrātā  
kruddhaḥ kimiti cintayē ॥ 4.32.3 ॥

asuhṛdbhirmamāmitrai -  
rnityamantaradarśibhiḥ |  
mama dōṣānasambhūtā -  
ñśrāvitō rāghavānujaḥ ॥ 4.32.4 ॥

atra tāvad yathābuddhiḥ  
 sarvairēva yathāvidhi |  
 bhāvasya niścayastāvad  
 vijñēyō nipuṇaṃ śanaiḥ || 4.32.5 ||

na khalvasti mama trāsō  
 lakṣmaṇānnāpi rāghavāt |  
 mitraṃ svasthānakupitaṃ  
 janayatyēva sambhramam || 4.32.6 ||

sarvathā sukaraṃ mitraṃ  
 duṣkaraṃ pratipālanam |  
 anityatvāt tu cittānāṃ  
 prītiralpē'pi bhidyatē || 4.32.7 ||

atōnimittaṃ trastō'haṃ  
 rāmēṇa tu mahātmanā |  
 yanmamōpakṛtaṃ śakyaṃ  
 pratikartuṃ na tanmayā || 4.32.8 ||

sugrīvēṇaivamuktē tu  
 hanūmān haripuṅgavaḥ |  
 uvāca svēna tarkēṇa  
 madhyē vānaramantriṇām || 4.32.9 ||

sarvathā naitadāścaryaṃ  
 yat tvaṃ harigaṇēśvara |  
 na vismarasi susnigdha -  
 mupakāraṃ kṛtaṃ śubham || 4.32.10 ||

rāghavēṇa tu vīrēṇa  
 bhayamutsrjya dūrataḥ |  
 tvatpriyārthaṃ hatō vālī  
 śakratulyaparākramaḥ || 4.32.11 ||

sarvathā praṇayāt kruddhō  
 rāghavō nātra saṃśayaḥ |  
 bhrātaraṃ samprahitavān  
 lakṣmaṇaṃ lakṣmivardhanam || 4.32.12 ||

tvaṃ pramattō na jānīṣē  
 kālaṃ kālavidāṃ vara |  
 phullasaptacchadaśyāmā  
 pravṛttā tu śaracchubhā || 4.32.13 ||

nirmalagrahanakṣatrā  
 dyauḥ praṇaṣṭabalāhakā |  
 prasannāśca diśaḥ sarvāḥ  
 saritaśca sarāṃsi ca || 4.32.14 ||

prāptamudyōgakālaṃ tu  
 nāvaiṣi haripuṅgava |  
 tvaṃ pramatta iti vyaktaṃ  
 lakṣmaṇō'yamihāgataḥ || 4.32.15 ||

ārtasya hṛtadārasya  
 paruṣaṃ puruṣāntarāt |  
 vacanaṃ marṣaṇīyaṃ tē  
 rāghavasya mahātmanaḥ || 4.32.16 ||

kṛtāparādhasya hi tē  
 nānyat paśyāmyahaṃ kṣamam |  
 antarēṇāñjalim baddhvā  
 lakṣmaṇasya prasādanāt || 4.32.17 ||

niyuktairmantribhīrvācyō  
 hyavaśyaṃ pāṛthivō hitam |  
 ita ēva bhayaṃ tyaktvā  
 bravīmyavadhṛtaṃ vacaḥ || 4.32.18 ||

abhikruddhaḥ samarthō hi  
 cāpamudyamya rāghavaḥ |  
 sadēvāsuraḡandharvaṃ  
 vaśē sthāpayituṃ jagat || 4.32.19 ||

na sa kṣamaḥ kōpayituṃ  
 yaḥ prasādyāḥ punarbhavēt |  
 pūrvōpakāraṃ smaratā  
 kṛtajñēna viśēṣataḥ || 4.32.20 ||

tasya mūrdhnā praṇamya tvaṃ saputraḥ sasuhṛjjanaḥ |  
 rājaṃstiṣṭha svasamayē bharturbhāryēva tadvaśē || 4.32.21 ||

na rāmarāmānujaśāsanam tvayā  
 kapīndrayuktaṃ manasāpyapōhitum |  
 manō hi tē jñāsyati mānuṣam balaṃ  
 sarāghavasyāsyā surēndravarcasaḥ || 4.32.22 ||

|| ityārṣē śrīmadrāmāyaṇē vālmikīyē ādikāvye  
 kiṣkindhākāṇḍē dvātriṃśaḥ sargaḥ ||